

# ព្រះរាជាណាចក្រកម្ពុជា

## ជាតិ សាសនា ព្រះមហាក្សត្រ

\*\*\*\*\*

គណៈកម្មាធិការជាតិរៀបចំការបោះឆ្នោត

រួម.ក/លេខ ០៥.០៧២/០៨ គ.ជ.ប.អគ្គ.ពស

ភ្នំពេញ ថ្ងៃទី ១៣ ខែ ឧសភា ឆ្នាំ ២០០៨

### សន្និសីទសារព័ត៌មានផ្សព្វផ្សាយចំនួនគណបក្សនយោបាយ

### ដែលចូលរួមប្រកួតប្រជែងក្នុងការបោះឆ្នោតជាតិឆ្នាំ២០០៨

នៅថ្ងៃទី១២ ខែឧសភា ឆ្នាំ២០០៨ គណៈកម្មាធិការជាតិរៀបចំការបោះឆ្នោត (គ.ជ.ប) បានរៀបចំសន្និសីទសារព័ត៌មានមួយ ដើម្បី ផ្សព្វផ្សាយចំនួនគណបក្សនយោបាយដែលបានចុះបញ្ជីគណបក្សនយោបាយឈរឈ្មោះបោះឆ្នោត ក្នុងការបោះឆ្នោតជ្រើសតាំងតំណាងរាស្ត្រ អាណត្តិទី៤ ឆ្នាំ២០០៨ ។

នៅក្នុងសន្និសីទនោះ ឯកឧត្តម ម៉ៅ សុភារិទ្ធ សមាជិក គ.ជ.ប បានមានប្រសាសន៍ថា ចំនួនគណបក្សនយោបាយដែលបានចុះ បញ្ជីគណបក្សនយោបាយឈរឈ្មោះបោះឆ្នោតមានចំនួន ១២គណបក្ស គឺ៖ គណបក្សប្រជាជនកម្ពុជា គណបក្សសង្គមខ្មែរនិយម គណបក្ស ហង្សដាវ៉ាចលនាប្រជាធិបតេយ្យ គណបក្សនរោត្តម រណប្បទិ្ធ គណបក្សហ្វ៊ុនស៊ិនបិច គណបក្សសិទ្ធិមនុស្ស គណបក្សសង្គមយុត្តិធម៌ គណបក្សសម្ព័ន្ធដើម្បីប្រជាធិបតេយ្យ គណបក្សសម រង្ស៊ី គណបក្សខ្មែរឈប់ក្រ គណបក្សប្រជាធិបតេយ្យខ្មែរ និងគណបក្សខ្មែរ សាធារណរដ្ឋ ។ ឯកឧត្តមបានបន្តថា ក្នុងចំណោមគណបក្សទាំងនោះ មានគណបក្សចំនួន៣ ដែល គ.ជ.ប បានពិនិត្យ និងសម្រេចទទួល ស្គាល់ជាផ្លូវការគឺមាន គណបក្សប្រជាជនកម្ពុជា គណបក្សនរោត្តម រណប្បទិ្ធ និងគណបក្សហង្សដាវ៉ាចលនាប្រជាធិបតេយ្យ ។ ហើយ គណបក្សសង្គមខ្មែរនិយម ត្រូវបានបដិសេធ ដោយសារមិនបានបំពេញតាមលក្ខខណ្ឌត្រឹមត្រូវ ដែលច្បាប់បានកំណត់ក្នុងការចុះបញ្ជី គណបក្សនយោបាយឈរឈ្មោះបោះឆ្នោតនោះ ។ ចំណែកគណបក្ស ចំនួន ៨ ទៀត គ.ជ.ប កំពុងតែពិនិត្យ ។

ឯកឧត្តម ម៉ៅ សុភារិទ្ធ បានបន្ថែមទៀតថា គណបក្សនយោបាយដែលបានដាក់ពាក្យសុំចុះបញ្ជីគណបក្សនយោបាយ និងបញ្ជី បេក្ខជនឈរឈ្មោះបោះឆ្នោត ត្រូវបានបដិសេធដោយ គ.ជ.ប នោះសារមីគណបក្ស ឬតំណាងគណបក្សនយោបាយ មានសិទ្ធិប្តឹងតវ៉ាទៅ ក្រុមប្រឹក្សាធម្មនុញ្ញក្នុងរយៈពេល ៥ថ្ងៃយ៉ាងយូររហូតដល់ពិធីបដិសេធសេចក្តីបដិសេធ ។

ក្នុងសន្និសីទនោះគណបក្សនយោបាយមួយចំនួនបានលើកឡើងអំពីការសុំលិខិតបញ្ជាក់លើឈ្មោះបេក្ខជនថា មានឈ្មោះក្នុងបញ្ជី បោះឆ្នោត ពីមេឃុំ និងចៅសង្កាត់ថា មេឃុំ ចៅសង្កាត់ បានបង្កឧបសគ្គចំពោះការចេញលិខិតបញ្ជាក់ដល់បេក្ខជនរបស់ពួកគេ ។

ទាក់ទងនឹងបញ្ហាទាំងនេះ ឯកឧត្តម ទេព នីថា អគ្គលេខាធិការ គ.ជ.ប បានមានប្រសាសន៍ថា គ.ជ.ប បានណែនាំដល់មេឃុំ ចៅសង្កាត់តាមរយៈលេខាធិការដ្ឋានខេត្ត ក្រុងរៀបចំការបោះឆ្នោត និងករណីខ្លះបានជួយអន្តរាគមន៍ថែមទៀតអំពីការបញ្ជាក់ឈ្មោះ បេក្ខជននេះ ។

ឯកឧត្តមបានបន្ថែមថា ចំពោះគណបក្សនយោបាយ គ.ជ.ប តែងបានរំលឹកជាប្រចាំនៅក្នុងកិច្ចប្រជុំជាមួយគណបក្សនយោបាយ និងតាមវេទិការផ្សេងៗ តាំងពីអំឡុងខែ តុលា ឆ្នាំ២០០៧រហូតមក ដើម្បីឱ្យគណបក្សនយោបាយត្រៀមឯកសារទាក់ទង នឹងការចុះបញ្ជីគណបក្សនយោបាយ ទុកជាមុនងាយស្រួលក្នុងការចុះបញ្ជីគណបក្សនយោបាយឈរឈ្មោះនេះ ។

សូមបញ្ជាក់ថាការបោះឆ្នោតជ្រើសតាំងតំណាងរាស្ត្រ អាណត្តិទី២ ឆ្នាំ១៩៩៨ មានគណបក្សនយោបាយចំនួន ៣៩ បានចូលរួមប្រកួតប្រជែងនៅឆ្នាំ២០០៣ មានគណបក្សនយោបាយចំនួន ២៣ និងឆ្នាំ២០០៨ នេះមានគណបក្សនយោបាយចំនួន ១២ បានចុះបញ្ជីគណបក្សនយោបាយឈរឈ្មោះបោះឆ្នោត ប៉ុន្តែមិនទាន់ផ្លូវការនៅឡើយទេ ។